

وچولي جو معياري لهجو

زيان يا ٻوليءَ جي اوسر ۽ تشڪيل لاءِ سماج جو هئڻ ضروري آهي. اُن ڪري علامه آءِ. آءِ. قاضيءَ لکيو آهي ته ”زيان جو مسئلو سماجي شعور تي ٻڌل آهي“. هڪ ماڻهو نه پر هڪ کان وڌيڪ ماڻهن جي ميلاپ/ اشتراڪ سان سماج جڙي ٿو ان ڪري انسان فطري طور سماجي آهي. ڇو ته سماج کان سواءِ هو ”انسان“ سڏائي ٿي نه ٿو سگهي. سماجي رشتن جي بقا لاءِ زيان يا ٻولي سڀ کان وڌيڪ اهم ۽ لازمي ضرورت آهي. قرآن حڪيم ۾ اها ڳالهه ”خلق الانسان علمه البيان“ جي لفظن ۾ بيان ڪئي وئي آهي. ان قرآني حڪمت کي آڏور کڻي، علامه قاضيءَ لکيو آهي ته:

”اجتماعي زندگيءَ جي هيءَ فطري تقاضا آهي ته انسان کي بيان جي قوت هجي، ڇاڪاڻ ته تبادلءَ خيال هڪ لازمي ضرورت آهي. انهيءَ ڪري ئي قوم جي اجتماعي زندگي ٻوليءَ کي تشڪيل ڏئي ٿي، يا ان کي ترقي وٺائي ٿي، ۽ اُن کي باقي رکي ٿي. جيڪڏهن اهي ضرورتون باقي نه ٿيون رهن ته ٻوليءَ جو باقي رهڻ به بي معنيٰ آهي.“

(مهراڻ، 2، 1965ع)

ٻولي، انسانن جي سوچن، خيالن، امنگن، جذبن، احساسن ۽ اظهار جي سگهه جو رڪارڊ آهي ۽ اُن سان گڏ انسانن جي سماجي، اقتصادي، راجنيتي ۽ تهذيبي ڪارڪردگيءَ جو آئينو به آهي.

دنيا اندر سمورين قومن کي پنهنجون ٻوليون آهن. اهڙيءَ ريت سنڌي قوم کي به پنهنجي ٻولي آهي، جيڪا دنيا جي قديم ترين ۽ شاهوڪار زبانن مان هڪ آهي. ان پر ڪو به شڪ نه آهي ته سنڌي موجوده دور جي هڪ زندهه ۽ ترقي ڪندڙ (living & growing) زبان آهي، جنهن جي تعمير، تشڪيل ۽ اوسر کي پنجن کان ڏهه هزار سال يا اڃا به وڌيڪ عرصو لڳو آهي. ان جي تعمير، تشڪيل ۽ اوسر هڪ اهڙي سداسر سبڙ ۽ آسودي ملڪ پر ٿي آهي، جيڪو اقتصادي ۽ تهذيبي طور خود ڪنيل ۽ پاڻپرو پئي رهيو آهي. هن ٻوليءَ کي پنهنجي تاريخ، پنهنجو منفرد وياڪرڻ/ گرامر ۽ پنهنجون خصوصيتون رهيون آهن. موهن جي دڙي کان تهذيبي سفر ڪندي هن زبان ڪيئي لاهه ڇاڙها ڏنا آهن، پر هن زبان جي رکوالن ڪڏهن لطيف، ڪڏهن سچل، ڪڏهن سامي، ڪڏهن قليچ بيگ، ڪڏهن ڪوڙومل ڪلنٿي، ڪڏهن پيرومل مهرچند آڏواڻي، ڪڏهن گربخشاڻي، ڪڏهن علامه آءِ. آءِ. قاضي، ڪڏهن دائودپوٽو ڪڏهن جي.ايم.سيد، ڪڏهن ڊاڪٽر نبي بخش بلوچ، ڪڏهن محمد ابراهيم جويو ڪڏهن شيخ اياز ڪڏهن نارائڻ شيام ڪڏهن ڊاڪٽر پرسو گدواڻي ۽ ڪڏهن ڊاڪٽر الانا بنجي، ان جي سونهن، سوپيا ۽ سچ ڌج کي برقرار پئي رکيو آهي.

سنڌي ٻوليءَ جي بڻ بنياد ۽ اصليت بابت ڏيهي ۽ پرڏيهي عالمن وڏو ڪم ڪيو آهي. مختلف وقتن تي مختلف عالمن ان جي بڻ بڻياد بابت مختلف رايا ۽ نظريا پيش ڪيا آهن. گريغرسن، ٽرمپ، شرت، پيرومل، ڊاڪٽر بلوچ، سراج، مرليڏر جيتلي، ڊاڪٽر خويچنداڻي، الانا صاحب ۽ ٻين جوان ڏس هر ڪم اهميت رکي ٿو. ڪن سنڌيءَ کي انڊو-آرين، ڪن غير آريائي، ڪن سامي صفت ٻولي، ڪن سنسڪرت جي ڄاڻي، ڪن سنسڪرت جي ماسي يا ماءُ، ڪن دراوڙي نسل جي ۽ ڪن سنڌوي يا سنڌوري مان نڪتل زبان قرار ڏنو آهي. منهنجو مقصد اها چنڊچاڻ ڪرڻ نه آهي، پر آءٌ ايترو چوان ٿو ته: سنڌي تهذيب ۽ سنڌي زبان، سرزمين سنڌ جي آدي-جڳادي زبان آهي، اها ڪا ٻاهران آيل ۽ لاڏاڻو ٻولي ڪانه آهي. هيءُ

هن خطي جي تهذيب مان نُتي نڪتل زبان آهي ۽ اُن جون پاڙون موهن جي دڙي واري تهذيب ۾ ڪتل آهن. هن سدابهار ٻوليءَ دنيا جي هر ٻيءَ زبان وانگر جتي ٻين ٻولين جي لفظي ذخيري کي پنهنجو ڪيو آهي، اُتي پاڻ به ٻين ٻولين جي جهول ۾ پنهنجا لفظ وجهڻ ۾ بخل کان ڪم نه ورتو آهي. قديم سنڌ جي حدن توڙي سنڌي ٻوليءَ جي لسانياتي جاگرافيءَ جو مطالعو ڪنداسون ته ڪاڪي پيرومل جي ان راءِ سان اتفاق ڪرڻو پوندو ته:

”سنڌي ٻولي، قديم وڏيءَ سنڌ جي ٻولي آهي، جنهن جون حدون ڪشمير کان وٺي گجرات جي شهر سورت تائين هيون، جنهنڪري پنجاب جو گجڻ ياڱو راجپوتانا، سڄو ڪڇ علائقو ۽ ڪاٺياواڙ جواتر وارو ياڱو سنڌ ۾ اچي ٿي ويا. هوڏانهن افغانستان ۽ بلوچستان جا ڪي پاسا، لسبيلي ۽ مڪران سميت سنڌ جي حڪومت هيٺ هئا. انهن سڀني هنڌن سان جي سنڌي ماڻهن راج ٿي ڪيو جنهنڪري سنڌي ٻولي انهن پاسن ڏانهن ڇالو آهي.“ (سنڌي ٻوليءَ جي تاريخ: ص 48)

دنيا جي هر ٻوليءَ جي حدن اندر مختلف علائقن اندر ڳالهائڻ ٻولھائڻ جا جدا جدا لهجا/آپ يا شائون يا Dialects هوندا آهن. ان ڪري ئي هيٺين قسمن جي چوڻين ۽ ڪھاوتن جنم ورتو آهي:

- (1) ٻارھين ڪوھين ٻولي ٻي.
 - (2) جهڙو چراخ، تهڙو جرڪ، ٻولي ٻوليءَ فرق.
 - (3) بارگا وين ٻولي بدلي، ترور بدلي شاڪا.
- ٻڌاي ٻار ڪيس بدلي، لڪشڻ نه بدلي لاکا (گجراتي ٻهاڪو)
- يعني: ”ٻارھين ڪوھين تي ٻولي ائين بدلجي ٿي، جيئن وڻ جون ٽاريون ٻڌايڻ ۾ وارو بدليجو وڃن، پر لاکن (لاڪا ذات) جو لڇڻ نه ٿو بدليجي.“

اهي چوڻيون ۽ ٻهاڪا، دنيا جي سڀني ٻولين سان هڪ جهڙا لاڳو ٿين ٿا. هونئن به هر ٻوليءَ جو ڳالهائيندڙ هڪ شخص هوندو آهي، جيڪڏهن اسان ڪن به ٻن شخصن جي ڳالهه ٻولهه يا گفتگوءَ جي انداز تي گهرائي ۽ باريڪبينيءَ سان ويچار ڪنداسون ته ان ۾ خاصو فرق معلوم ڪري سگهجي ٿو.

ٽيندو پوءِ ڀلي ڪٿي اهي ساڳئي علائقي جا رهاڪو ڇو نه هجن. خود جڏهن ڪو ماڻهو گهر پر ڳالهائي ٿو شهر يا ڪار وهنوار وقت ڳالهائي ٿو يا پڙهيلن جي محفل يا ادبي ميٽر پر ڳالهائي ٿو ته سندس ڳالهائڻ جي ڍنگ، لفظن جي انتخاب ۽ ڳالهه جي عبارت ۾ فرق اچي وڃي ٿو. ان ڪري ساڳئي ملڪ جي مختلف يا پراڻهن علائقن ۾ ڳالهائڻ جڏهن ٻولي سڀاويڪ طور فرق واري معلوم ٿيندي پر اها به حقيقت آهي ته اهو فرق يا تفاوت ايڏو به وڏو نه هوندو آهي، جو ان ٻوليءَ جا ڳالهائيندڙ گفتگوءَ وقت هڪ ٻئي کي سمجهي نه سگهن. اهڙن ننڍڙن ننڍڙن فرقن کي گهڻائين يا روڪڻ لاءِ ترقي يافتہ ٻولين جا هڪٽڙا معياري لهجا (Standard Dialects) ٿيندا آهن، جيڪي تعليم، ادب ۽ موجوده زبان جي ميڊيا ۾ ڪم ايندا آهن ۽ اهڙي لهجي کي ”معياري لهجو“ يا ”معياري ٻولي“ (Standard language) ڪوٺيو ويندو آهي. اهو معياري لهجو سرڪاري سطح تي تسليم ٿيڻ بعد تعليمي ادارن، نشر و اشاعت، عدالتن، اسيمبليين، درسي ۽ ادبي ڪتابن ۾ ڪتب ايندو آهي. جهڙي طرح:

”انگلنڊ ۾ جيڪا زبان سرڪاري طور ملڪ جي زبان تسليم ڪيل آهي، جنهن کي هو ’معياري انگريزي ٻولي‘ (Standard English) چون ٿا، اها انگلنڊ جي ٻين خطن جي اچار کان گهڻو اختلاف رکي ٿي. جيڪا انگريزي موجوده وقت ۾ سرڪاري طور ملڪي زبان آهي، ان کي ڏاکڻين علائقي واري انگريزي (Southern English) يا ”شاهي انگريزي“ (King’s English) به چوندا آهن.

ڊاڪٽر الانا: سنڌي ٻوليءَ جي لساني جاگرافي - ص 8

ساڳيءَ طرح هر هڪ ٻوليءَ ۾ علائقائي اُپ ٻولين يا Dialects جو فرق هئڻ لازمي آهي. ”ڀارت ۾ دهلي - ميرٿ علائقي جي ڪڙي ٻولي (هندي) گذريل اڌائين سؤ سالن کان وٺي ادبي لکڻين، اخبارن ۽ مخزنن ۾ ڪتب پئي اچي. ان جو ٿلهاءُ گهڻو ٿيو سڄي ڀارت ۾ راج پاشا (official language) ۽ ڳانڍيو ٻوليءَ (Link Language) جي روپ ۾ ٿي چڪو آهي. اڄ اتر ڀارت جي گهڻن ئي پراڻتن جا جدا جدا رهاڪو تعليم ساهتيه ۽ پاڻ ۾ لڪپڙه ڪرڻ

لاء معياري هندي (کڙي ٻولي) جو استعمال ڪن ٿا، پوءِ گهرن ۾ ٻولي هو جدا جدا لهجا (جيئن ته پوڄپوري، مگهڻي، ٻنڊيلي، پوري، بهاريه چيتيسگڙهي، هريانوي راجستاني، برج، آوڙيه اُتراچل ۽ هماچل جون ٻهاري پاشائون چون ٿا) ڳالهائيندا هجن. ” (مرليڊر جيتلي: ٻوليءَ جو سرشتو ۽ لکاوٽ: ص 47 سال 1991ع)

ڊاڪٽر عبدالجبار جوڻيجو اپ پاشا ۽ Dialect کي ”محاورو“ تصور ڪندي لکي ٿو ته: ”چين ۾ اٺ وڏا ۽ ويهن کان وڌيڪ محاورا (Dialect) آهن. پي چنگ (Peking) گاديءَ جو هنڌ آهي، ان جو محاورو سرن جي چٽائيءَ سبب سڄي ملڪ ۾ ۽ ٻاهر ويل (overseas) چيئين لاءِ به سمجهه ۾ اچڻ وارو هوندو آهي. پي چنگ جو محاورو معياري لکجي ٿو.“

(لاڙي ۽ ڪڇي: سنڌيءَ جا ٻه محاورا: 2008، ص 14)

اهڙيءَ طرح سنڌي زبان جون ٻه جدا جدا اپ- ٻوليون يا لهجا (Dialects) آهن، جن تي ”بنيادي طور گهڻو تڻو ڪم مستشرق عالمن جو ڪيل آهي، جن ۾ گريئرسن جونالونمايان رهيو آهي

” (الطاف جوڳيو: سامتيءَ جو لهجو ۽ ان جو صوتياتي اڀياس: ڪلاچي سيپٽمبر 2007 ص 25)

گريئرسن، عام رواجي حساب سان سنڌي ٻوليءَ جا چار لهجا: معياري (يا وچولي)، سرائيڪي، ٿريلي ۽ لاڙي ڄاڻائي، انهن ۾ ’ڪڇي ۽ لاسي‘ شامل ڪري ڇهه لهجا تسليم ڪيا آهن‘

(تفصيل لاءِ ڏسو: جي. اي. گريئرسن: برصغير جي ٻولين جو لسانياتي جائزو جلد 8، ڀاڱو پهرين، سنڌي ترجمو: 2000، ص 60-16)

سنڌ جي عظيم ٻوليدان ڪاڪي پيرومل، سنڌيءَ جون ڇهه اڀياسائون، طبعي حدن جي ورهاست موجب: سريلي، وچولي، لاڙي ٿريلي، لاسي ۽ ڪڇي، ڄاڻايون آهن.

(تفصيل لاءِ ڏسو: سنڌي ٻوليءَ جي تاريخ: 1956)

ڊاڪٽر غلام علي الانا، پنهنجي ڪتاب ”سنڌي ٻوليءَ جي لساني (لسانياتي جاگرافيءَ“ ۾ سنڌي زبان جا مکيه لهجا ست- اُترادي يعني سريلي، وچولي، لاڙي ٿري ڪوهستاني، ڪڇي ۽ لاسي ڄاڻائيندي انهن کي وري مقامي نئين نئين گروهن ۽ محاورن (colloquial) ۽ ڌنڌي وار

محاوون پر ورهائڻ جي ڳالهه ڪئي آهي.

(سنڌي ٻوليءَ جي لساني جاگرافي: 1979، ص 9)

سنڌ جو مايه ناز عالم ڊاڪٽر نبي بخش بلوچ جڏهن سنڌي لئنگئيج اٿارٽيءَ جو چيئرمئن (1991ع) مقرر ٿيو ته هن هڪ جامع رٿا هيٺ سنڌ جي مختلف ڀاڱن توڙي سنڌ سان لاڳو ٻين صوبائي علائقن ۾ ڳالهائيندڙ سنڌي ٻوليءَ جي مطالعي جي شروعات ڪرائي ۽ ان رٿا موجب ٻارهن مطالعا پيش ٿيا هئا، جن مان (1) سبيءَ جي ٻولي: ڊاڪٽر دادمحمد بروهي، (2) ماٿيلي اهاوڙي جي ٻولي: پروفيسر محمد فاضل شيخ، (3) شڪارپور جي ٻولي: ڊاڪٽر ميمڻ عبدالمجيد سنڌي، (4) اترادي ٻولي: هدايت پريم (5) ٿري ٻولي: ڊاڪٽر عبدالجبار جوڻيجو ۽ هدايت پريم (6) ماڃر، ڪڪرالي ۽ ڪاري جي ٻولي: حافظ حبيب سنڌي۔ ڊاڪٽر صاحب جي دور ۾ ۽ (7) جتڪي ٻولي: ڊاڪٽر نبي بخش خان بلوچ (2003ع)، (8) سنڌي ٻوليءَ جو درياهي لهجو (اصل نالو: مهراڻ جي ٻولي / درياهي ٻولي): الهنواز رڪنڻائي: (2007) ۽ (9) لاڙي ۽ ڪڇي (سنڌيءَ جا ٻه محاورا): ڊاڪٽر عبدالجبار جوڻيجو (جون 2008ع)۔ بعد ۾ ڇپجي چڪا آهن.

ڊاڪٽر حيدر سنڌي وري سنڌي ٻوليءَ کي طبعي لهجن (لاڙي، ڪوهستاني، سرائيڪي ۽ وچولي) ۽ فطري لهجن (ڪڇي ڪاٺياواڙي، راجستاني، گنڌاوي، ڏڪري، لاسي، جدگالي ۽ ڪيچي) لهجن ۾ ورهائي ٿو. بهرحال، ان تي لسانيات جا ماهر ۽ لسانياتي جاگرافيائيءَ جا ڄاڻو پيا بحث ڪندا، آءُ هتي ”وچولي جي معياري لهجي“ بابت پنهنجا خيال پيش ڪندس، جنهن ۾ به آءُ اعتراف ڪري ڇڏيان ته منهنجو ڪتابي اڀياس وڌيڪ ۽ مشاهداتي ۽ عملي اڀياس گهٽ آهي.

اها هڪ حقيقت آهي ته هڪ سڌريل زبان جي حيثيت ۾ سنڌيءَ جا لڳ ڀڳ مٿي ڄاڻايل يا ڪجهه ٻيا لهجا (Dialects) ۽ اُپ لهجا (Sub-dialects) آهن، جن ۾ سنڌ جي موجوده طبعي حدن ۽ سنڌي ٻوليءَ جي لسانياتي جاگرافي وارا سمورا لهجا اچي وڃن ٿا. انهن لهجن جي فرق جي باوجود، سنڌ جا سڀئي سنڌي يا سنڌ کان ٻاهر وسيل سنڌي هڪٻئي کي

سنجھي سگھن ٿا. ان جو خاص سبب، تعليمي ۽ ادبي ميدان ۾ ”معياري سنڌي ٻوليءَ“ جو استعمال آهي. معياري سنڌي ٻولي (Standard Sindhi Language) يا معياري سنڌي لهجو (Standard Sindhi dialect) ساڳي ڳالهه آهي، ڇو ته دنيا جي هر ٻوليءَ ۾ لفظن جون معنائون شخصي / مقامي ۽ اجتماعي / قومي صورت ۾ ڌار ڌار سمجهيون وينديون آهن. جيئن لفظن جون لغتي ۽ مددي (Subsidiary) يا سماجي ۽ ڪلچرل معنائون ڌار ڌار هونديون آهن. ان حوالي سان سنڌي معياري ٻولي، لهجو يا محاورو (جيڪو عالم جيئن ڪتب آڻي). هڪڙو ئي آهي، جنهن کي مختلف عالمن ”ساهتي لهجو“، ”وچولو لهجو“ يا ”حيدرآبادي لهجو“ (توري گهڻي جاگرافيائي حدن جي اختلاف سان) بيان ڪيو آهي. گريئرسن وٽ ”وچولي لهجي“ جي حدبندي هن ريت آهي:

”سنڌ تن حصن ۾ ورهايل آهي: ”لاڙ“ يا هيٺين سنڌ: ”وچولو“ يا مرڪزي سنڌ ۽ ”سرو“ يا مٿين سنڌ. سنڌيءَ جو معياري لهجو جنهن کي ”وچولو“ چئجي ٿو، سنڌ جي وچولي ۾ ڳالهائي آهي، جيڪو اندازاً حيدرآباد جي چوگرد وارو علائقو آهي. اهوئي سنڌي لهجو ادب ۾ استعمال ٿيندو آهي ۽ سنڌ جا سڀ پڙهيل ماڻهو اهو ڪتب آڻيندا آهن.“

(برصغير جي ٻولين جو لسانياتي جائزو- سنڌي ترجمو: 2000ع، ص 61)

پيرومل سنڌي ٻوليءَ جي اهم اڀياساڻن- سري (شڪارپور)، لاڙ (جي مسلمانن) ۽ شاهه جي رسالي واري لاڙي ساهتي پرڳڻي (اڳوڻي نوابشاهه) توڙي سيوهڻ جي ٻوليءَ کي نيٺ سڏيندي لکي ٿو ته:

”هن وقت درسي ڪتابن ۾ رڳو وچولي، خاص ڪري حيدرآباد ۽ ان جي پسگردائيءَ جي ٻولي ڪم اچي ٿي ۽ اها ئي سڀني کان وڌيڪ ڪري ۽ نيٺ ٻولي ليکجي ٿي.“

ان جو ڪارڻ بيان ڪندي لکي ٿو ته:

”سن 1853ع ۾ جڏهن سنڌ جي تعليم کاتي وارن

پهريون ڀيرو اسڪولن جي ڪم اچڻ لاءِ درسي ڪتاب جوڙايا،

تڏهن اهو ڪم حيدرآباد جي ڪن معزز هندن ۽ مسلمانن تي رکيو ۽ سڀاويڪ طور ڪتابن لکڻ ۾ هندن اها ٻولي ڪم آندي جا پاڻ ۾ ڳالهائيندا هئا. ائين حيدرآباد ۽ ان جي پسگردائيءَ وارن هندن جي ٻوليءَ کي شرف مليو ۽ هن وقت اها ئي ڪتابي ٻولي ئي ڪم اچي ٿي. پر انهيءَ تي ڪو ڌار نالو رکيل ڪونهي، تنهنڪري وچولي جي لهجي ۾ ليکجي ٿي. وچولي ۾ ساھتي پرڳڻو (نوشهرونيرون ڪنڊيارو وغيره) پڻ اچي وڃي ٿو. (سنڌي ٻوليءَ جي تاريخ 1956ع، ص 93-94)

وچولي جون حدون بيان ڪندي ساڳئي ڪتاب ۾ پيرومل لکي ٿو: ”سري ۽ لاڙ جو وچ وارو ڀاڱو ’وچولو‘ سڏجي ٿو جنهن جون حدون ڪنڊياري ۽ دادو تعلقن جي اُتر واري ڀاڱي کان وٺي، هيٺ ڪوٽڙي ڊويزن تائين آهن. اهو سنڌ جو ’وچولو‘ يعني وچ وارو ڀاڱو آهي، ۽ اُتي جي ٻولي ’وچولي‘ ڪوٺجي ٿي. (ايضاً: ص 113)

ان ئي ڪتاب ۾ پيرومل سڄي سنڌ ۾ سيوهڻ جهڙو ٻيو قديم شهر موجود نه ٿو سمجهي. سندس خيال ۾ هي شهر آرين جي هٿ هيٺ هو ۽ انهن جي ٻولي نيٺ هئي، جنهن جا اهڃاڻ اڄ تائين پڌرا آهن. سيوهڻ ۽ دادو سنڌونديءَ جي هڪ ڪپ تي آهن ۽ ٻئي ڪپ تي ساھتي پرڳڻو آهي. سنڌ جي انهيءَ سڄي وچولي ڀاڱي جي ٻولي اڄ به سڄيءَ سنڌ ۾ نيٺ ليکجي ٿي. درسي ڪتابن ۾ اها وچولي ٻولي ڪم اچي ٿي. هن وقت جيڪا عربي-سنڌي آئيويٽا ڪم اچي ٿي، جن صاحبن اها جوڙي تن مان هڪڙو سرڳواسي ديوان ننديرام ميرائي سيوهڻ جو ويٺل هو. (ص 113-114-115- ايضاً)

ڊاڪٽر عبدالجبار جوڻيجو ”وچولي محاورو“ تي بحث ڪندي لکي ٿو ته: ”اُتر ۽ ڏکڻ سنڌ جي وچ واري ايراضي ”وچولو“ سڏجي ٿي. اُن ۾ نوشهري ۽ پرين واري ايراضيءَ کي ”ساھتي“ به سڏجي ٿو.“ ان بعد پيرومل واري حدبندي (ڪنڊياري ۽ دادو تعلقن جي اتر

واري ڀانڱي کان وٺي ڪوٽڙيءَ تائين) ڄاڻائيندي لکي ٿو ته ”وچ ۾ هجڻ ڪري هن محاورو جي اُچارن ۾ وچشراڻي ۽ ٽوانن آهي. هن تي اتر ۽ لاڙ جي اُچارن جو ٿورو ٿورو اثر به آهي. هن محاورو کي نوشهري ۽ سيوهڻ جي علمي مرڪزن جي ٽيڪ آهي.“ (لاڙي ۽ ڪڇي سنڌيءَ جا ٻه محاورا: 2008)

ڊاڪٽر غلام علي الانا صاحب به پيرومل مهرچند آڏواڻيءَ واري راءِ کي دهرايو آهي. حڪيم فتح محمد سيوهڻيءَ جو رايو آهي ته: ”وچولي جي ٻولي وڌيڪ وڙنائڻي ۽ زياده فصيح آهي. وچولي جي ٻولي لاڙ ۽ سري جي ٻولين مان سڌريل صورت ۾ بنيل آهي. وچولي ٻولي لاڙ ۾ به ۽ سري ۾ به آسانيءَ سان سمجهي سگهجي ٿي ۽ اهائي علمي ۽ ادبي ٻولي سمجهي وڃي ٿي. اڪثر ڪتاب ۽ اخبارون انهيءَ ٻوليءَ ۾ لکيون وڃن ٿيون. تعليمي ڪتاب ته خاص طرح وچولي ٻوليءَ ۾ لکيا ويا آهن ۽ لکيا وڃن ٿا. وچولي سنڌ جون حدون طول (ڊيگهه) ۾ گهڻوڪري لاڙڪاڻي ۽ اُن جي آسپاس کان وٺي، حيدرآباد ۽ اُن جي ويجهي پسگردائيءَ تائين آهن. عرض (موڪر) ۾ درياءَ جو اولهه وارو پاسو جبل کان سواءِ ۽ درياءَ جي اوڀرين ڀر ساھتي سڄو ڀڳڻو.“ (آفتاب ادب: 1956ع، ص 116)

مرليٽر جيتليءَ جي نظر ۾

”معياري سنڌي ٻولي، اهو لهجو آهي، جيڪو ساھتي (سيوهڻ، ڀريا، نوابشاھ ۽ اُن جي آسپاس) ايراضيءَ ۾ ڪتب اچي ٿو. انگريزن جي سنڌ فتح ڪرڻ کان پوءِ تعليم کاتي وارن جيڪي درسي ڪتاب سنڌي ٻوليءَ ۾ ڇپايا، انهن جا لکندڙ گهڻي ڀاڱي ساھتيءَ جا هئا. اهوئي مکيه سبب آهي، جو انهيءَ علائقي جي سنڌي ٻوليءَ کي معياري ليکي، اُن جو استعمال ادبي لکڻين ۽ سرڪاري انتظام ۾ پڻ ٿيڻ لڳو. انهيءَ ڪري چاهي ڳالهائڻ ٻولھائڻ ۾ علائقائي لهجن جو تفاوت آهي، پر ادبي لکڻين

پر سڀئي سنڌي اديب ان معياري ٻوليءَ جو استعمال ڪن ٿا. پوءِ
چاهي هوسنڌ جي جدا جدا حصن ۾ ڇاوا ٺپنا هجن
(ٻوليءَ جي لکاوٽ ۽ سرشتو: ص 45-46)

قريشي حامد علي خانائي به ان راءِ جو آهي ته:

”انگريزن جي دور حڪومت ۾ سنڌي صورتخطيءَ جي
باقاعدي تشڪيل ۽ شروعات ٿي. سنڌي ٻوليءَ جي نشر لاءِ
”ساهتي پرڳڻي“ جي سنڌي لهجي کي سرڪاري طرح ”معياري
لهجو“ مقرر ڪيو ويو جو اڄ سوڌو نصابي ڪتابن ۾ رائج آهي
۽ اهوئي لهجو ادبي ٻوليءَ جو درجو رکي ٿو.

(مضمون: ساهتي پرڳڻي جو پسنظر، ٽماهي مهراڻ 2-3، 2006ع، ص 150)

اها ئي ڳالهه نوجوان محقق الطاف جوڪڻي به ڪئي آهي. هو
پنهنجي مضمون ”ساهتيءَ جو لهجو ۽ ان جو صوتياتي اڀياس“ ۾ لکي ٿو:
”موجوده ضلعي نوشهروفيروز جي حدن کي ”ساهتي
پرڳڻي“ جي نالي سان پڻ سڏيو ويندو آهي، جيڪو سنڌي ٻوليءَ
جي ”وچولي لهجي“ ۾ ڳڻيو وڃي ٿو. تاريخي اعتبار کان علم ۽
ادب ۾ هڪ نرالو مقام رکي ٿو.“

(ڪلاچي: سيپٽمبر 2007- ص 23)

ان مٿئين تفصيلي بحث مان مون هي نتيجا ڪڍيا آهن:

(1) ”وچولي لهجي“ جي حدبنديءَ تي ٿورن گهڻن اختلافن باوجود
اڪثر عالم ان ڳالهه تي اتفاق ڪن ٿا ته ”وچولو لهجو“ سنڌي ٻوليءَ جو
معياري لهجو آهي، ان جي ٻولي ادبي، اخباري ڪتابي، تعليمي ۽ دفتری
ضرورتن جو پورا ٿو ڪري ٿي.

(2) 1853ع ۾ سر بي. ايڇ. ايلس جي اڳواڻيءَ ۾ سنڌي معياري
آئيوٽا جي حتمي تشڪيل لاءِ مقرر ڪيل ڪميٽيءَ ۾ سنڌ جي مکيه
علائقن ٺٽي جا ٻه عالم (قاضي غلام علي، ميان غلام حسين)، سيوهڻ جو
هڪ عالم (ديوان ننديرام ميرائي سيوهاڻي)، حيدرآباد جا ٽي عالم (ديوان
پريداس آنندرام رامچنداڻي، ديوان اڌارام ٿانورداس ميرچنداڻي ۽ ميان

محمد) ڪراچيءَ جو هڪ عالم (راءِ بهادر جڳن نات: مراڻي، پر سنڌيءَ جو ڄاڻو) ۽ شڪارپور جو هڪ عالم (مرزا صادق علي بيگ) شامل هئا. هن ڪاميٽيءَ پر وچولي جو ته رڳو هڪ سيوهاڻي عالم هو، پر منهنجي نظر ۾ ڪتابي ٻوليءَ تي ساهتيءَ جي ٻولي حاوي هئي، ان ڪري حيدرآبادي عالم ان پوري وچولي جي ٻوليءَ جو اڀياس رکندڙ هئا. (دادو 1931ع ۾ ڌار ضلعو ٺهيو نه ته اهو پراڻي لاڙڪاڻي ۽ ڪراچي ضلعن جي حدن ۾ آيو ٿي، ان ڪري منهنجي خيال موجب گريٽرسن جو ڪم آندل ”مرڪزي سنڌ“ وارو صيغو ’وچولي لهجي‘ جي مڪمل نمائندگي ڪري ٿو ڇو ته ڪنڊياري کان ڪوٽڙي يا ڪنڊياري کان هالا، پٽ شاهه ۽ حيدرآباد تائين واري حدبنديءَ جو ذڪر اڪثر عالمن ڪيو آهي، ان ڪري هاڻي وچولي لهجي واري ٻوليءَ تي سمورا اختلاف ختم ڪري ’مرڪزي سنڌ‘ جيڪا سري ۽ لاڙ جو وچ آهي، ان لهجي کي معياري لهجو (standard dialect) تسليم ڪرڻ، علمي، ادبي ۽ تعليمي مقصدن لاءِ ڪم آڻڻ گهرجي. مختلف ماهرن پاران صوتين، عيوضي آوازن وارن فرقن واري اجائي بحث ۽ سنڌيءَ جي صورتخطيءَ ۾ واڌارن ۽ حرفن ۾ ڪڍڻ ۽ ٻڙين جي ميلاپ يا تبديليءَ وارين ڳالهين کي ڇڏي موجوده سنڌي آئيوٽا کي مڪمل ۽ ’وچولي لهجي‘ کي معياري لهجو سمجهي، سنڌي ٻوليءَ جي عصري ضرورتن موجب ترقيءَ لاءِ ڪم ڪرڻ گهرجي.

(3) وچولو لهجو اتر/سري لاڙ، ٿر، لسٻيلي، ڪوهستان، ٿر، ڪڇ، بلوچستان ۽ سنڌ کان ٻاهر آباد سنڌين وٽ يڪسان تعليمي ذريعي طور مقبول آهي ۽ سمجهيو وڃي ٿو، ان ڪري اهو ئي ”سنڌيءَ جو معياري لهجو“ سمجهڻ گهرجي، ڇو ته ان ۾ ڊاڪٽر عبدالجبار جوڻيجي جي سگهاري راءِ موجب: ”اچارن ۾ وچٿرائي ۽ توازن“، ”اتر ۽ لاڙ جي اچارن جو اثر“ ۽ ”نوشهري ۽ سيوهڻ جي علمي مرڪزن جي ٽيڪ“ آهي.

هاڻي هيٺ آئون ”وچولي لهجي“ کي مڪمل (Perfect dialect) لهجي ثابت ڪرڻ لاءِ ڪجهه مثال ڏيندس، ڇو ته ان ۾ ٻين لهجن جو سهڻو امتزاج آهي، مثال:

(1) وچولي ۽ سري بر "چنهن" جو جمع "چن" (ج تہ زبر) ۽ "تنهن" جو جمع "تن" (ت مثان زور) مان ٿيندو آهي. پر درسي ڪتابن ۾ ڏاکڻي سنڌ جي اچارن موجب "چنهن"، "چن"، "تنهن" ۽ "تن" (ج ۽ ت هيٺان زبر) ڪم آهي. سهڻو امتزاج ڪيو ويو آهي ۽ پتائي صاحب وٽ به اهو استعمال آهي.

(2) وچولي جي سهڻي حصي ۽ اتر بر "ڪاڻي، ڪاڏي جاڏي" تڏي ڄاڻي، تڏي" جو استعمال ٿيندو آهي. پر درسي ڪتابن ۾ سيوهڻ طرف جو انداز "ڪيڏي جيڏي ڪڻي ۽ جتي" ڪم آندو ويو آهي.

(3) سهڻي ۽ بر "چيو اٿائين" جو صيغو ڪم آندو ويندو آهي. بلڪ "چيو ٿئين" چوندا آهن. جڏهن ته لاڙ ۾ "چيو آهين" چون. پر ڪتابي ٻوليءَ ۾ "چيو اٿس" ڪم اچي ٿو. جو سيوهڻ کان مالا ۽ ڀٽ شاھ تائين جي نمائندگي ڪري ٿو.

(4) لاڙ ۾ آبهوا گھميل هئڻ ڪري لفظن مان "نڪ" جو اچار ۽ وسرگ، گھٽ ڪم آئين. مثلاً: ٺهجو، نهجو يا (باهاءُ) يا (پاءُ). وچولي ۾ وري "منهنجو"، "تهنجو" ڪم آئين. "م ۽ ت" کان پوءِ وارو 'ن' (نڪائون آواز) گھٽ استعمال ڪن. پر درسي ڪتابن ۾ سيوهڻ کان حيدرآباد تائين (جنهن ۾ هالا ۽ ڀٽ شاھ اچي وڃن ٿا) جو اچار "تنهنجو" ۽ "منهنجو" ڪم آندو ويو آهي. اهڙيءَ طرح وچولي (سهڻي کان ڪوٽڙيءَ تائين) ۾ "باه" ۽ "پاءُ" چئو ڪتب اچي ٿو. ان ڪري 'وچولي لهجي' (Standard dialect) ۾ اهو طريقو ڪتابن ۾ ڪم آندو ويو آهي.

(5) سري بر "پنهنس" لفظ ڪم اچي. پر سهڻيءَ کان حيدرآباد تائين "پنس" جو استعمال ٿئي. ان ڪري درسي ڪتابن ۾ پيشي طريقا (گھڻي ڀاڱي 'پنس') ڪم اچن.

(6) لاڙ کان حيدرآباد تائين عام طرح "پنسا" (اصل انگريزي لفظ) ڪم آئين. جڏهن ته وچولي ۽ اتر بر "ڏوڪڙ" چون. ان ڪري درسي ڪتابن ۾ گھڻي ڀاڱي "پنسا" ڪم اچي پر "ڏوڪڙ" به ڪڻي ڪڻي استعمال ٿئي ٿو.

(7) وچولي ۾ سڪرنڊ - نوابشاھ پاسي اڪثر ڪري سمات

ذاتيون۔ ڪيريا، ساند ۽ اُنٿ وغيره "مينهن" کي مينهن (م جي هيٺان زير) ۽ "چيڻي" کي "چيڻو" (چ جي هيٺان زير) ڪر آئين، پر درسي ڪتابن ۾ معياري لفظ "مينهن" ۽ "چيڻو" ڪر آندا ويا آهن. اهڙي طرح ان ئي تر ۾ اڻ پڙهيل ماڻهو "پڪڙيو" کي "پڪتو" چون، پر درسي ڪتابن ۾ معياري وچولي لهجي موجب "پڪڙيو" لفظ ڪر آندو ويندو آهي.

(8) نوابشاهه طرف "بيون" (نون چتو) ۽ لاڙ طرف ٻڻو (ي بدران ۽)

چون، پر درسي ڪتاب ۾ معياري لفظ "ٻيو" ڪر اچي، چو ته "ٻيو" جو جمع "ٻيا" ٿئي.

(9) لاڙ ۾ "تڻو" چون، پر وچولي معياري لهجي موجب ڪنڊياري

کان هالا ۽ ڀٽ شاهه تائين ڪر ايندڙ لفظ "تيون" ڪتابن ۾ ڪر اچي ٿو. "تيون"، "تيان" ۽ "تئين" جو استعمال درسي ڪتابن ۾ عام آهي.

(10) لاڙ ۽ سري طرف 'پاءُ' يا 'ادا' بدران 'پائو' لفظ عام ڪر آئين،

جيئن: 'پائو درمحمد ٻڙڙو'، 'پائو قمر پٽي' پر درسي ڪتابن ۾ ساڻهي کان حيدرآباد تائين لفظ 'ادا' ۽ 'پاءُ' ڪر اچي ٿو.

(11) ساڻهيءَ جا ڪجهه نجا لفظ "راڳو" (اُنٺ، لڀيو)، 'اُڪرس'

(گهٽ، گرمي)، "کوڙ" (جهجهو) معياري سنڌيءَ ۾ ڪر اچڻ سبب اُتر ۽ ٻين علائقن ۾ به استعمال ۾ اچن ٿا.

(12) لاڙ ۾ "ماڻهو" کي "ماڙهو" ۽ ڪڇيءَ ۾ "ماڙو/مادو" چون، پر

معياري لهجي جو لفظ 'ماڻهو' ڪتابن ۾ ڪر اچي ٿو.

(13) اتر ۾ "رتُ"، "سماجُ" ۽ "اولادُ" لفظ مؤنث ٿي ڪر اچن ٿا، پر

وچولي، لاڙ ۽ ٻين هنڌن تي مذڪر طور ڪر اچن ٿا، ان ڪري معياري سنڌيءَ ۾ اهو طريقو رکيو ويو آهي ۽ "رت ڳاڙهي" ۽ "منهنجي اولادِ" وارا صيغا ختم ڪيا ويا آهن.

(14) سري ۾ "آير" ۽ "چوندوسانس" ڪر آئين (جيڪي

ويا ڪرڻي اصول موجب ته صحيح آهن) پر وچولي ۽ حيدرآباد تائين مروج لهجي موجب "آيس" ۽ "چوندومانس" ڪر آندا ويا آهن.

(15) اُتر ۾ چون "لالڻ ليڻو پايون هليو ويو" پر معياري لهجي موجب

سنڌي ٻولي

استعمال ٿئي: "لالڻ لئو پاڻي هليو ويو".

(16) اڀواوڙي طرف پنجاب ۽ سرائڪي ۽ جي اثر هيٺ فعلِي گردان

صحيح ڪر نه آندا ويندا آهن. جهڙوڪ:

- "هلنداسين" بدران چون "ڄلنداسين".
- "هوري هوري" بدران چون "هولي هولي".
- "ڳڙ پٽيندو به وڃي، ڪائيندو به وڃي"، بدران چون "ڳڙ پٽندو به وڃي، ڪئندو به وڃي".

ان ڪري وچولي معياري لهجي ۾ اهي اوڻايون دور ڪيون ويون آهن. بلڪ آهن ئي ڪون.

وچولي لهجي، سنڌي ٻوليءَ کي لفظن سان گڏ اصطلاحن ۽ ٻياڪن جو وڏو پندار ڏنو آهي، جيڪو سڄيءَ سنڌ جو سموريءَ سنڌي ٻوليءَ جو لازوال ورثو آهي. جهڙوڪ:

- ڪاڏي چنڊ ڳچي، ڪاڏي حافظ ڳچي.
- چٽي "چنيجن" جي، "ڀڙڻ" تي بيٺي (موري تعلقِي جا ٻه ڳوٺ)
- اهڙي جُٺ ڪيائينس، جهڙي ڀڙي ڪئي ٻارن سان. (نوشهري، موري ۽ ڪنڊياري ۾ ڀڙا گهڻا آهن)
- واڇان: چريون ڏئي چار واڇان وتيسون هڪڙي (حيدرآباد، هالا طرف جو ٻياڪو)
- هتي گنگوءَ وارو گوڙ لڳو پيو آهي. (گنگو پڪوڙائيءَ وٽ هميشه گوڙ لڳو پيو هوندو هو.)
- ڀائر ڪوٽ جا ڪنگرا، پُٽ گهر جي سُونهن
- اچي ڏاڙهي، اتو خراب
- آيا مير ڀڳا پير (حيدرآباد طرف جو ٻياڪو)
- اڍائي گهرن جو خير
- اُهي ٽنڀا ئي مري ويا، جيڪي گهڻا ڏيندا هئا. (ڪنڊياري طرف جو ٻياڪو)
- پاڳ ڏي پيڙو ته دال مان سيرو

- پاڙين مٿان پٽ، ڪانگن ڪيرائي، وڏي
- راهو جن بر رات، قادر ڪنهن جي نه وجهي.

هن سڄي بحث مان مون اهو ثابت ڪرڻ جي ڪوشش ڪئي آهي ته جن عالمن 'وچولي جي لهجي' کي سنڌي ٻوليءَ جو 'معياري لهجو' قرار ڏئي، معياري سنڌي تعليم ۽ ادب لاءِ مقرر ڪيو هو اهي وڏا عالم هئا، انهن سڄيءَ سنڌ جي لهجن جو اڀياس ڪيو هو ۽ وٽن وچولي سنڌ جو تصور محدود، يعني ساهتي پرڳڻي تائين محدود نه هو پر اهو لاڙ ۽ سري جي وچ واري مرڪزي سنڌ تائين وسيع هو. هي لهجو سنڌيءَ جو معياري لهجو آهي، جنهن کي تعليم ميڊيا ۽ ادب جي ميدان ۾ ترقي ڏياري موجوده ٽيڪنالاجيءَ جي دور جي تقاضائن موجب ڦهلائڻ ۽ سنڌي ٻوليءَ کي انٽرنيٽ جي ٻولي بنائڻ لاءِ اسان کي هر ممڪن ڪوششون ڪرڻ گهرجن. ان لاءِ سنڌ ۽ هنڌ جي ادبي ادارن ۽ ڪمپيوٽر جي سنڌ ۽ دنيا ۾ موجود ماهرن جي وچ ۾ رابطي ۾ ڪانڊاڀي جي سخت ضرورت آهي، ۽ ان رابطي لاءِ مرڪزي ڪردار "سنڌي ٻولي اٿارٽي" ادا ڪري سگهي ٿي.

مددي ڪتاب

- 1 سنڌي ٻوليءَ جي تاريخ: پيرومل مهرچند آڏواڻي، سنڌي ادبي بورڊ 1965
- 2 سنڌي ٻوليءَ جي ارتقا: ڊاڪٽر غلام علي الانا، سنڌي لئنگئيج اٿارٽي، 2006
- 3 برصغير جي ٻولين جو لسانياتي جائزو: گريٽرسن، مترجم: ڊاڪٽر فهميده حسين، سنڌي لئنگئيج اٿارٽي، 2000
- 4 آفتاب ادب: حڪيم فتح محمد سيوهاڻي، سنڌي ادبي بورڊ
- 5 سنڌي ٻوليءَ جو پڻ بڻياد: ڊاڪٽر غلام علي الانا، سنڌيڪا اڪيڊمي، 2007
- 6 سنڌي ٻوليءَ جي لساني جاگرافي: ڊاڪٽر غلام علي الانا، انسٽيٽيوٽ آف سنڌالاجي، سنڌ يونيورسٽي ڄام شورو
- 7 سنڌي ٻوليءَ جي لساني جاگرافي، آراڌايون ۽ لفظي ترتيب: محمد عمرچند، سنڌي لئنگئيج اٿارٽي، 2004
- 8 ٻوليءَ جي لڪاوت ۽ سرشتو: ڊاڪٽر مرليڏر جيتلي

- 9 سنڌي ٻولي ۽ لادب جي تاريخ: ڊاڪٽر نبي بخش خان بلوچ، پاڪستان اسٽڊي سينٽر، سنڌ يونيورسٽي، ڄام شورو
- 10 سنڌي الف، ب، ج جي ارتقا: عبدالڪريم لغاري
- 11 ٿري ٻولي: عبدالجبار جوڻيجو ۽ هدايت پريم، سنڌي لئنگويج اٿارٽي، 1994ع
- 12 مائيلي ۽ اٻاوڙي جي ٻولي: پروفيسر محمد فاضل شيخ، سنڌي لئنگويج اٿارٽي، 1992ع
- 13 لاڙي ۽ ڪڇي (سنڌي، جا به محاورا): ڊاڪٽر عبدالجبار جوڻيجو، سنڌي لئنگويج اٿارٽي، حيدرآباد، 2007
- 14 پنھانڪن جي پاڙ: عبدالڪريم سنديلو
- 15 سنڌي پهاڪا ۽ محاورا: ڊاڪٽر مرليڏي جيٽلي
- 16 جتڪي ٻولي: ڊاڪٽر نبي بخش بلوچ، سنڌي لئنگويج اٿارٽي، 2003ع
- 17 دريائي ٻولي، جولھجو، الهنواز رڪڻائي، سنڌي لئنگويج اٿارٽي، حيدرآباد، 2007
- 18 سنڌي زبان وادب کي تاريخ: ڊاڪٽر غلام حيدر سنڌي
- 19 ماڃر، ڪڪرالي ۽ ڪاري جي ٻولي: حافظ حبيب سنڌي، سنڌي لئنگويج اٿارٽي، 1994ع
- 20 سبيءَ جي ٻولي: ڊاڪٽر دادمحمد خادم بروهي، سنڌي لئنگويج اٿارٽي، 1992ع
- 21 اترادي ٻولي: ڊاڪٽر هدايت پريم، سنڌي لئنگويج اٿارٽي، حيدرآباد
- 22 هڪ جلدي سنڌي لغات: ڊاڪٽر نبي بخش بلوچ، ٻيو ڇاپو سنڌي لئنگويج اٿارٽي، حيدرآباد، 2007
- 23 سنڌي ٻولي: سراج ميمڻ
- 24 سنڌي صوتيات: ڊاڪٽر غلام علي الانا
- 25 سنڌي ڌوني وگيان: ڊاڪٽر مرليڏي جيٽلي
- 26 سنڌي ٻوليءَ بابت مقالا ۽ مضمون (جلد 1): ڊاڪٽر انور ننگار، سنڌي لئنگويج اٿارٽي، حيدرآباد، 2007
- 27 سنڌي ٻوليءَ بابت مقالا ۽ مضمون (جلد 2): خان محمد جروان، سنڌي لئنگويج اٿارٽي، حيدرآباد، 2007
- 28 ڪلاچي، جلد ڏهون، شمارو ٽيون، سيپٽمبر 2007، الطاف جوڪشي جو مضمون، "ساهتي پرڳڻو ۽ ان جو صوتي اڀياس"